

**ኤርትራ ካብ ሰማይን ምድርን ክትረኦ።**

እታ ተወሊድና ዝዓበናላ መሬትና ኣብ ጊዜ ንእስነትና ዝመረጽናዮ ዓይነት ጸወታ ኣብ ምድሪ ክንጸወት፣ ከብቲ ከነጓሲ፣ ተመሃሮ ካብ ናብ ቤት ትምህርቲ ክንመላልስ፣ እቶም ኣብ ከባቢ ባሕሪ እንነብር ኣብ ባሕሪ ክንሕንብስ ዓሳ ክንገፍፍ፣ ምስቲ ጽቡቕ ኩነታት ኣዩር ኣብ ጊዜ ክረምቲ ማይ ዝሃርመሉ፡ ማሕረስ ብበዓል ጨላይ ኩሒል ዝሕረሰሉ፡ ሳዕሪ ለምለም መሊኡ ኩሉ እንስሳ በሊዑ ዝጸግበሉ ኣሓ ብዓል ሓምራ ጽላል ጸባ ዝሕለባሉ፣ ጽድያ ሓረስታይ እኽለ ዝዘረኣሉ፣ ቀውዒ ሸዊት ዕፉን ድንሽ ዝብላዓሉ፡ እኽለ ዝእከበሉ፣ ሓጋይ ዝናብ ዘቋረጸሉ፡ መገሻ ናብ መርዓ ንግደት ዝበዝሓሉ ካብ ቀረባን ርሑቕን ገሽካ ብሰላም እትምለሰሉ ዝተዓደልናዮ ጽቡቕ ጊዜ ኢዩ። እዚ ኣብ ውሽጢና ካብ ንእስነትና ጀሚሩ ዝሓደረ ኣብ ትዝታ ዘእቱ ተዘክሮታት መተዓብይትና ኣብ ማእከል ሃገር ንሃሉ ኣብ ደገ ብሓባር ኣብ ሕልናና ንዘለኣለም ሰፊሩ ዝነብር ዘይሕከኽ ኤርትራዊ ሓወልቲ ኣሎና። እቲ ካብዚ ሰናይ ስነምግባር ተበጊሑ ካብ 1 መስከረም 1961 ዓ.ም ነጻነት ከምጽእ ገስጊሱ ዝነቐለ ዓብን ንእሽቶን ጀሚሮ ብረታዊ ቃልሲ ናይቲ ጊዜቲ ሓይሊ መንእሰይ ኣብ ሕቑፊ ወለዱ ኣብ ማእከል ሕብረተሰቡ ብባህሉን ልምዱን ኮሪዑን ከቢሩን ስለዝዓበዩ ከበድቲ መሰናኸላት ሰጊሩ ነጻነት ኣምጺኡ። ድሕሪ ነጻነትውን ከይተሓለለ መጻኢ ብርሃን ዕድል ህዝብን ሃገርን ብልምዓት ክትበጽህ እትኸእል ዓቢ ራኢን ተስፋን ነይርዎ። ኮይኑ ግን ኣብ መንጎ ለውሃቱን ብርሃን ተስፋኡን ተሓቢኦም ዝዓበዩ ውሑዳት ወንጀለኛታት ትምኒቱ ስለ ተጎንዮ ምሉእ ህዝቢ ኣብ ዓቢ ሓደጋ ወዲቐ ይርከብ።

ኣብ ጊዜ ስርዓት ህግደፍ ውሑዳት ውጻእ መዓት ዘይብሉ ብምሉኡ ዓብን ንእሽቶን ካብቲ ልሙድ ዝመርሖ ዝነበረ ናብራ ሓረስታይ፡ ጓሳ፡ ሸቃላይ፡ ነጋዳይ መገዲ መውፈርን መእተውን መገዲ ፍርያትን ማእቶትን ዓጽዩ ኣብ ድኽነት ከም ዝነብር ተገይሩ። ኣብ ትሕቲ ናይዚ ዓማዲ ጉጅለ ተወሊዱ ዝዓበዩ መንእሰይ ድማ በቶም ንጽቡቕ ሕልምን ራኢን ወለዶም ዝቆጸዩ ውድቀት ዝዕላማኦም ውሑዳት እኩባት ሰባት ኣብ ክንዲ ኣብ ትሕቲ ስድራን ሕብረተሰብን ኮሪዎምን ከቢሮምን ዝዓብዩ መጻኢ ዕድሎም ባዕሎም ከይውስኑ ሸዊት ዕድሚኦም ብጎሓላሉ ተመንጢሉ መቐረትን ጣዕምን መሬቶም ስኢኖም ገሊኦም ራሕሪሖም ወዲኦም ዝተረፉ ድማ መውጽኢ መንገድን ጊዜን ጥራይ ኢዮም ዝጽበዩ ዘለዉ። እዚ ጉዕዞዚ ኣብተን ዝሓለፉ 29 ዓመታት ክኸይድ ዝጸንሔን ዝቕጽል ዘሎን ናይ ብዙሓት ሂወት ኣብ መገዲ ዝተኸፍሎ ኢዩ። ኣዚ ኹሉ መረረ ዝተራእየን ዘጋጠመን ከልበትበት ኣብ ማእከል ሕምብርቲ እታ ዝዓበዩላ ምድርን ባሕርን፣ ተመኩሮ ናይ ምድርን ባሕርን ክሳብ ክንደይ

ከቢድ ምኒኑ ተመልካችናዮ አሎና፣ እሞ ግዕዝና ካብ ላዕሊ ካብ ሰማይክ ከመይ ኮን ክኸውንዩ? ኣብ ሰላም ጊዜ ክንርእዮ ኢና።

ኣብ ውሽጢ ሃገር ዘሎ ህዝቢ ምስ ኣብ ስደት እንነብር ኩልና ሐቢርና ነዚ ኣብ ሃገርና ዓሪዱ ዘሎ ኣረሚን ስርዓት ኣብቲ ንዕኡ ዝግባእ ቦታ ጎሓፍ ጉሒፍና መጻኢ ዕድልና ብምልኡ ሕብረተሰብና ዝሓቐፈን ዝተሰተፎን ፍትሕን ደሞክራሲን ክንስርት ኢና። ኣብ ውሽጢ ሃገር ዘሎ ህዝቢ ብግሉጽን ስቱርን ሃገር ዘድፍር፡ ጸላእቲ ዝሓቁፍ፡ ፈተውቲ ዘባርር፡ ኣካላት ናይ ጸጥታ ሓይልታት፡ ናይ ሃገራዊ ድሕነት ሓይልታት፡ ወተሃደራዊ ዩኒፎርም ዝለበሰን ሲቪል ክዳን ዝተኸድነን ብዝሒ ቁጽሩ ዘይፍለጥ ባዕላ ህግደፍ ትቑጻሮ ኣብ ጸቢብ ተኸቢቡ ኢዩ ውሽጣዊ ቃልሲ ዘካይድ ዘሎ፣ ሓንቲ መዓልቲ ድማ ኣላ ካብቲ ዘለዎ ሽቑረራን ተረጊጡ ዘሎ ማዕጸን ወዲኡ ቦታ ተፈንቂቃ ዝጸንሓቶ ማዕጸ ሓሊፉ ግብኡ ፈጸሙ ብሽራት ከስምዓና።

ንሕና ኣብ ስደት እንነብር ብዛዕባ ፖለቲካዊ፡ ማሕበራዊ፡ ቁጠባዊ ጉዳይ ሃገርና ክንዛረብ፡ ክንጽሕፍ፡ ክንውደብ፡ ተኣኪብና ኣብቲ እንነብረሉ ሃገራት ቀጻልን ፍረ ዘለዎን ሰላማዊ ሰልፍታት ክንገብር መሳርሒ ገንዘብ ከነዋጽእ/ ክንከፍል ዘኽእል ዓቕሚ ኣሎና፣ ዘጸግመና ነገር የለን፣ ኩሉ ንገብሮ ኣሎና ግን ሓሳባትና ሓይ ከሎ፡ ክሰዕ ሎሚ ዘይገበርናዮ ጎዲሉና ዘሎ ካብ ዝተወደቡ ይኹኑ ዘይተወደቡ ሓይልታት ክእለት ዘለዎም ከመሓድሩና ዝኽእሉ ሰባት ኣለዉና ግን ኣብ ነንሕድሕድና ምትእምማን ስለ ዘጥፋእና ዝከኣል ከሎ ክንገብሮ ኣይከኣልናን፣ ሒማቕ መንፈስ ዘይምትእምማን ሴርና ኣብ ክንዲ ኣነ እንተዘይሰራሕክዎ ኢልና ብነብስና ጥራይ እንምካሕ ኩሉ ዓቕምና ኣጣሚርና ኣብ ክንዳይ ኮይናም ክሰርሑ ዝኽእሉ ህዝቢ ዝመረጸም ኣለዉና እንድዮም ኢልና ክንኣምን ኣሎና። ተኣማሚና ሓድነት ፈጢርና ብዝለኣኸናዮም ውሑዳት ኣመሓደርቲ ተማእዚዝና እንተዘይሰራሕና ጭርሖና መልእኽትና ሕቶታትና ብውሽጢ ሃገር ይኹን ብደገ ሰሚዑ ዝቕበል ኣይክረክብን ኢዩ። መደባትና ንጹር መኣዝን ነትሕዞ ምእንቲ ዕማምና ኣሳልጦ ክረክብ።

ኣብ ስርዓት ህግደፍ ሎሚ ይሓይሽ ዝበሃል የለን ጊዜ ባዕሉ ግን ከምዝቀያየር ንርእዮ ኣሎና፣ ሕጂ ጊዜ ከሎና ካብዚ ናይ ሎሚ ጊዜ ዝጥዕምን ዝሓሸን ክንጽብ ዝጸበበን ዝሓመቕን ከየርከበና ከሎ ዓወንወን/ ጠንበርበር ገዲፍና መጠን ዓቕምና ፈሊጥና በቲ ዝቐለለን ዝሓደረን ቅልጡፍ መገዲ ተጓዲዝና ኣብ ዓቕሚ ናይ ውሽጢ ሓይሊ ኣሚና ንሕና ውን ኣሎና ኣይንሓድገካን ኣይንጥንጥነካን ውን ጽናዕ ትባዕ ንበሎ። ብጽንዓትናን ትብዓትናን ዓወት ሓርነትና ምስ ሓፈስና፡ ትምኒትና ኤርትራ ሃገርና ብምድርን ብባሕርን ክንርእያ ጥራይ ዘይኮነስ ብምልእታ ካብ ምብራቕ ክሰብ ምዕራብ፡ ካብ ሰምዖን ክሰብ ደቡብ፡ ካብ ላዕሊ ካብ ሰማይ ኣብ ልዕሊ መሬት ካብ ዘሎ ሃዋህው ሰማያት ሃገርና ብተዋግእቲ ነፈርት ሓይሊ

አዩር ክሕሎ፣ ሰብን ንብረትን ዘጓዓዕዛ ነፈርቲ ክበራሉ፣ በዓል ሞያ ከም ሄሊኮፕተር ኣብ ጸቢብ ቦታ ክትዓልብ ኮነ ክትልዓል እትኸእል እንተኣድለዮውን ኣብ ኣዩር እንዳዘምበዮት እትቆውም ወይ ካልእ ነኣሽቱ በረርቲ ተወጢሕካ ነቲ ኣባኻ ዝቐርበ ብዓይንኻ ነቲ ካባኻ ዝረሐቐ ቦታ ድማ ብኣቕሪቡ ዘርኢ መነጽር ትዕዘብ፣ ምሉእ ምስሊ ኤርትራ ርኢኻ ትግረም ዝመዝገብኩዮ ደኩመንት፡ ሪፖርት ተመራሚርካ ኣብ ዕብዮትን ረብሐን ሃገር ዝውዕል ቁምነገር ከተበርክት ይከኣል ፍረ ስራሕካ ሪኢኻ ድማ ትሕጎስ።

ርሑስ በዓል ባሕቲ መስከረም ንኹሉ ህዝብና፣

መሬትና ክለምዕዩ፣ ሰማይናን ባሕርናን ሰላም ክሰፍኖዩ፣

ዘለኣለማዊ ክብርን ዝኸርን ንስዒኣትና፣

ገብረዝጊ ኣፍወርቂ